



የወላይታ ማህበረሰብ አቀፍ ፓርቲ መመስረቻ ፅሁፍ
(በመስራች አባላት መጀመሪያ ጉባኤ የፀደቀ)



1. መግቢያ

እኛ የወላይታ ማህበረሰብ አቀፍ ፓርቲ መስራች አባላት በቀን 23/02/14 ዓ.ም ባካሄድነው የመጀመሪያ ጉባኤ የፓርቲው የመመስረቻ ፅሁፍ በመስራች አባላት የምርጫ ስነ ምግባር ህጎችን ባልጣስ መልኩ የሚከተሉትን አርእስቶች በውስጡ እንዲያካትት ተደርጓል። አነሱም፡- የፓርቲው መጠሪያ ሙሉ ስም እና አህፅሮተ ስም፤ የፓርቲው ዓርማ፤ የፓርቲው ዓላማ፤ ፓርቲው የተመሰረተበት ቀን እና ዓመተ ምህረት፤ የፓርቲው ዋና ፅ/ቤት እና ቅርንጫፍ ፅ/ቤቶች አድራሻ፤ የመተዳደሪያ ደንቡ አወጣጥ ሥርዓት ናቸው።

2. የፓርቲው የምስረታ አላማ፡-

ወማኢፓ ፓርቲ አድራጊ ወይም ተራማጅ ለሆነ አዲስ አስተሳሰብ የተዘጋጀ የፖለቲካ ፍልስፍና እና መመሪያ/principle/ የሚከተል ፓርቲ ነው። ተራማጅ የዴሞክራሲ ስርዓት የሚፈልግ መሠረታዊ የፖለቲካ ኢኮኖሚ አመክንዮ መፈታት ያለባቸው ውስጣዊ ችግሮች እልፍ በሆነበት አገርና ማህበራዊ መስተጋብር ውስጥ የፓርቲያችን ተራማጅ እሴቶች በእርግጥም ወቅታዊ ብሎም ለወደፊት አስፈላጊ ናቸው። ፓርቲያችን መነሻ አድርጎ የተነሳው የሀገርን ስርዶ በሀገሩ በሬ እንደሚባለው የራሳችንን ችግር በራሳችን መስተጋብራዊ አደረጃጀት መፍታት ይኖርብናል በሚል መሠረታዊ ሀሳብ አለው። ሁሉም ፖለቲካዊ ችግሮቻችን ከውጭ በሚቀዱ የፖለቲካ አስተሳሰቦች ይፈቱ የተባለይ መስል የግድ ከሀገር በቀል የመፍትሄ አማራጮች ውጭ ሙሉ ለሙሉ ከውጭ በተቀዱ ርዕዮተ-አለማዊ ፍልስፍናዎች መጠመድ የለብንም። ስለሆነም የውስጥ ችግሮቻችንን ለመቅረፍ የምንዋሰው ሌላ ባዕድ አስተሳሰብ ሳይሰፈልገን እንደነገሩ ድንበር ተሻጋሪ መልካም ተሞክሮ እየቀላቀልን ከችግሮቻችን መላቀቅ እንችላለን።

የወማኢፓ ዋነኛው አላማው የብሔርብ ሔረሰቦች አንድነት ለማረጋገጥ ነው። አንድነት ማለት ምንም አይነት ልዩነት የማይታይበት አንድ አይነት ማለት አይደለም። አንድነት ማለት ከሰውነት፣ ከባህል፣ ከጋራ እሴት፣ ከኢትዮጵያዊነት እና ከከበረው ማንነታችን የሚጨ ለፍ የወል ፀጋችን ነው። የወል ፀጋችን ውስጥ የየራሳችን የተለየ ማንነትና ባህል አለ። ይህንን የተለየ ማንነትና ባህል ከውል እኛነታችንን ሳንነጠል መጠበቅ ይኖርብናል ማለት ነው።

በኢትዮጵያ ሀገረ-መንግስትና የማህበረሰብ-መስተዳድር ግንባታ ሂደታችን ውስጥ ብዝሃነታችንን በአግባቡ የሚያስተናግድ የፖለቲካ ኢኮኖሚ /political Economy /መሰረት መገንባት ለኢትዮጵያ ቀጣይነት ወሳኝ መሆኑ የማያሻማ እውነት ነው። ነገር ግን ውስጣዊ ፖለቲካችንን የሚገዳደረን ፈታኝ ሁኔታ ለምን አጋጠመን? የሚለውን ጥያቄ መመለስ ያስፈልጋል። ለሰው የምንሰጠው ክብር በግል ከሚገልፁን ብሄር፣ ቋንቋ፣ ባህል፣ ኃይማኖት ያነሰ በሆነ ቁጥር ለሰው ልጅ ህይወት፣ የአካል ደህንነትና የንብረት መብት ዝቅተኛ ግምት ይኖረናል። ከፖለቲካዊ ችግሮቻችን መካከል በዋናነት የሚገልፀው የዜጎች ሞት፣ መፈናቀልና ንብረት መውደም ነው። ዜጎች ለምን ያለአግባብ ይሞታሉ? ለምን የአካል ጉዳት ይደርስባቸዋል? ለምን ይፈናቀላሉ? ለምን ንብረታቸው እንዲዘረፍ አንዲወሰድም ይደረጋል? ብለን መጨ ነቅ ሲገባን ነገሩን የምንረዳበት አስተሳሰብ ያው ችግሩን በፈጠረው አስተሳሰብ መነፅር ይሆናል። በዚህም ክንያት ችግር የመፍታት አቅማችን ችግር ከፈጠረው ስለ ማይበልጥ በችግር ላይ ተጣብቀን እንድንኖር እንገደዳለን።

ሰው የሁሉም ድርጊቶች መነሻ ነው። በፓርቲያችን ውስጥ ዋነኛው ምሰሶ ሰው የሚለው ቃል ነው። ሰው በሌለበት ስለአንድነት ማንሳት አንችልም። ሰው የብዝሃነት መሠረት ነው። ብዝሃነትንም ሆነ አንድነት ከሰው ውጭ ማረጋገጥ ፈፅሞ አይቻልም። ሰው የግለሰብና የቡድን ዋነኛው መመዘኛ ነው። ሰው በሌለበት ግለሰብ ወይም ቡድን ሊመጣ አይችልም። ሰው ግለሰብ ሲሆን ሰዎች ደግሞ ቡድን ይሆናሉ። ስለሆነም ለግለሰብ መብትም ሆነ ለቡድን መብት መረጋገጥ ሰው ቅድሚያ መከበር አለበት።



3. ፓርቲው የተመሰረተበት ቀን:-

ፓርቲያችን ወማኢ ጥቅምት ወር በቀን 23/2014 ዓ.ም ተመስርቷል።

4. የፓርቲው መጠሪያ ስም:-

የፓርቲያችን መጠሪያ ስም የወላይታ ማህበረሰብ አቀፍ ፓርቲ ነው።

5. የፓርቲው አህፅሮተ ስም:-

የፓርቲያችን አህፅሮተ ስም ወማኢ ፓርቲ (WO.DE.PA) ነው።

6. የፓርቲው ዓርማ:-

የፓርቲው ዓርማ (ሎጎ) ዝርዝር ትርጉም በፓርቲያችን መተዳደሪያ ደንብ ላይ በዝርዝር ተገልጿል።



7. መተዳደሪያ ደንብ አወጣጥ:-

መተዳደሪያ ደንብ አወጣጣችን የኢ.ፌ.ደ.ሪ ህገመንግስት ባልጣሰመልኩ የፓርቲያችንን የስራ ሁኔታ፣ አመራሮችን የመምረጫ ስርዓት፣ የዲሲፕሊን እርምጃ አወሳሰድ፣ የአባልነት ጥያቄ አቀራረብና ግዴታ፣ የአባላት መብት፣ ስለ ፓርቲው ልዩልዩ ድንጋጌዎችና ሌሎችንም መሠረታዊ ድንጋጌዎችን ይዟል።

8. የፓርቲው ዋና ፅ/ቤት ና ቅርንጫፍ ፅ/ቤት አድራሻ:-

የፓርቲያችን ዋና ፅ/ቤት የሚገኘው ወላይታ ሶዶ ነው እና ቅርንጫፍ ፅ/ቤት በተላያየ የሀገሪቱ ክፍል ሊገኝ ይችላል።